



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ពុធ ៣ កើត ខែ ពិសាខ ឆ្នាំ កុរ ឯកស័ក ព.ស. ២៥៦៣

រាជធានីភ្នំពេញ, ថ្ងៃទី ០៥ ខែ មិថុនា ឆ្នាំ ២០១៩

សេចក្តីប្រកាសព័ត៌មាន

ស្តីពីជំនួបរវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

ជាមួយនឹងប្រធានស្ថានតំណាងមូលនិធិរូបិយវត្ថុអន្តរជាតិ (IMF)



នាព្រឹកថ្ងៃទី ០៥ ខែ មិថុនា ឆ្នាំ ២០១៩, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានទទួលជួបសម្តែងការគួរសមជាមួយលោកស្រី Yong Sarah Zhou ប្រធានស្ថានតំណាងរបស់មូលនិធិរូបិយវត្ថុអន្តរជាតិ (IMF) ប្រចាំកម្ពុជា ដែលនឹងត្រូវបញ្ចប់អាណត្តិបេសកកម្មរបស់លោកស្រីនៅកម្ពុជា នាពេលខាងមុខ និងលោក Yasuhisa Ojima ដែលនឹងត្រូវតែងតាំងជាប្រធានស្ថានតំណាងថ្មីរបស់មូលនិធិរូបិយវត្ថុអន្តរជាតិប្រចាំកម្ពុជា នាខែ កញ្ញា ឆ្នាំ ២០១៩ ខាងមុខ ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានថ្លែងអំណរគុណ និងវាយតម្លៃខ្ពស់ចំពោះមូលនិធិរូបិយវត្ថុអន្តរជាតិ ដែលជានិច្ចកាល តែងតែចូលរួមចំណែករក្សានូវស្ថិរភាពម៉ាក្រូសេដ្ឋកិច្ចនៅកម្ពុជា ព្រមទាំងបានជួយជ្រោមជ្រែងក្នុងការកសាងនូវសមត្ថភាពមន្ត្រីជំនាញកម្ពុជា តាមរយៈការបណ្តុះបណ្តាលជំនាញ ក៏ដូចជាចែករំលែកបទពិសោធន៍ជាក់ស្តែងរបស់ប្រទេសផ្សេងៗជាមួយមន្ត្រីជំនាញកម្ពុជា ។ ទន្ទឹមនេះ, **ឯកឧត្តមអគ្គបណ្ឌិតសភាចារ្យ** ក៏បានចែករំលែកនូវវឌ្ឍនភាព ការរីកចម្រើន ការអភិវឌ្ឍន៍ និងកំណើនសេដ្ឋកិច្ចកម្ពុជា ក្នុងរយៈពេល ២ ទសវត្សចុងក្រោយនេះ ។

លោកស្រី Yong Sarah Zhou ប្រធានស្ថានតំណាងរបស់មូលនិធិរូបិយវត្ថុអន្តរជាតិប្រចាំកម្ពុជា បានសម្តែងនូវការកោតសរសើរចំពោះសមិទ្ធផលដែលកម្ពុជាទទួលបាននាពេលកន្លងមក និងបានវាយតម្លៃខ្ពស់ចំពោះកិច្ចសហប្រតិបត្តិការយ៉ាងជិតស្និទ្ធរវាង IMF ជាមួយប្រទេសកម្ពុជា ។ ជាមួយនេះ, លោកស្រីសង្ឃឹមថា លោក Yasuhisa Ojima ដែលនឹងត្រូវតែងតាំងជាប្រធានស្ថានតំណាងថ្មីរបស់មូលនិធិរូបិយវត្ថុអន្តរជាតិប្រចាំកម្ពុជា នឹងបន្តពង្រឹងនូវកិច្ចសហប្រតិបត្តិការល្អជាមួយកម្ពុជា ក៏ដូចជាចូលចែករំលែកបទពិសោធន៍ជាក់ស្តែង ផ្តល់អនុសាសន៍ល្អៗ ក្នុងកិច្ចការរួមចំណែកជំរុញការអភិវឌ្ឍសេដ្ឋកិច្ច និងរក្សាស្ថិរភាពម៉ាក្រូសេដ្ឋកិច្ចកម្ពុជា ក្នុងអាណត្តិរបស់លោកបំពេញការងារនៅកម្ពុជា ។

ឯកឧត្តមអគ្គបណ្ឌិតសភាចារ្យឧបនាយករដ្ឋមន្ត្រី បានសម្តែងនូវអំណរសាទរចំពោះលោក Yasuhisa Ojima ដែលនឹងត្រូវបានតែងតាំងជាប្រធានស្ថានតំណាងថ្មីរបស់មូលនិធិរូបិយវត្ថុអន្តរជាតិប្រចាំកម្ពុជានាពេលខាងមុខនេះ ហើយសង្ឃឹមយ៉ាងមុតមាំថា លោក Yasuhisa Ojima នឹងបន្តរួមចំណែកជំរុញការអភិវឌ្ឍសេដ្ឋកិច្ច-សង្គមកម្ពុជានាពេលបំពេញការងារនៅកម្ពុជា ។ **ឯកឧត្តមអគ្គបណ្ឌិតសភាចារ្យឧបនាយករដ្ឋមន្ត្រី** ក៏បានជូនពរលោកស្រី Yong Sarah Zhou និងលោក Yasuhisa Ojima ព្រមទាំងសហការីទាំងអស់ទទួលបានជោគជ័យក្នុងអាណត្តិបេសកកម្មដ៏ឧត្តុង្គឧត្តម នាពេលខាងមុខ ។

